

3 - ಅಥ ತೃತೀಯ ದಶಕಂ || ಭಕ್ತಿಸ್ವರೂಪವರ್ಣನಂ - ಭಕ್ತಿ ಪ್ರಾರ್ಥನ ||

ಪಠನ್ನೋ ನಾಮಾನಿ ಪ್ರಮದಭರಸಿಂಧೌ ನಿಪತಿತಾಃ
 ಸ್ಮರನ್ನೋ ರೂಪಂ ತೇ ವರದ ಕಥಯನ್ನೋ ಗುಣಕಥಾಃ |
 ಚರನ್ನೋ ಯೇ ಭಕ್ತಾಸ್ತ್ವಯಿ ಖಲು ರಮಂತೇ ಪರಮಮೂನ್
 ಅಹಂ ಧನ್ಯಾನ್ ಮನ್ಯೇ ಸಮಧಿಗತಸರ್ವಾಭಿಲಷಿತಾನ್ || (3.1)

ಗದಕ್ಲಿಷ್ಟಂ ಕಷ್ಟಂ ತವ ಚರಣಸೇವಾರಸಭರೇಽ-
 ಪ್ಯನಾಸಕ್ತಂ ಚಿತ್ತಂ ಭವತಿ ಬತ ವಿಷ್ಣೋ! ಕುರು ದಯಾಮ್ |
 ಭವತ್ಪಾದಾಮ್ಬೋಜಸ್ಮರಣರಸಿಕೋ ನಾಮನಿವಹಾನ್
 ಅಹಂ ಗಾಯಂ ಗಾಯಂ ಕುಹಚನ ವಿವತ್ಸ್ಯಾಮಿ ವಿಜನೇ || (3.2)

ಕೃಪಾ ತೇ ಜಾತಾ ಚೇತ್ ಕಿಮಿವ ನ ಹಿ ಲಭ್ಯಂ ತನುಭೃತಾಂ
 ಮದೀಯಕ್ಲೇಶೌಘಪ್ರಶಮನದಶಾ ನಾಮ ಕಿಯತೀ |
 ನ ಕೇ ಕೇ ಲೋಕೇಽಸ್ಮಿನ್ನನಿಶಮಯಿ ಶೋಕಾಭಿರಹಿತಾ
 ಭವದ್ಭಕ್ತಾ ಮುಕ್ತಾಃ ಸುಖಗತಿಮಸಕ್ತಾ ವಿದಧತೇ || (3.3)

ಮುನಿಪ್ರೌಢಾ ರೂಢಾ ಜಗತಿ ಖಲು ಗೂಢಾತ್ಮಗತಯೋ
 ಭವತ್ಪಾದಾಮ್ಬೋಜಸ್ಮರಣವಿರುಜೋ ನಾರದಮುಖಾಃ |
 ಚರಂತೀಶ! ಸ್ವೈರಂ ಸತತಪರಿನಿರ್ಭಾತಪರಚಿತ್
 ಸದಾನಂದಾದ್ವೈತಪ್ರಸರಪರಿಮಗ್ನಾಃ ಕಿಮಪರಮ್ || (3.4)

ಭವದ್ಭಕ್ತಿಃ ಸ್ಥೀತಾ ಭವತು ಮಮ ಸೈವ ಪ್ರಶಮಯೇತ್
ಅಶೇಷಕ್ಷೇಶೌಘಂ ನ ಖಲು ಹೃದಿ ಸಂದೇಹಕಣಿಕಾ |
ನ ಚೇದ್ವ್ಯಾಸಸ್ಯೋಕ್ತಿಸ್ತವ ಚ ವಚನಂ ನೈಗಮವಚೋ
ಭವೇನ್ಮಿಥ್ಯಾ ರಥ್ಯಾಪುರುಷವಚನಪ್ರಾಯಮಖಿಲಮ್ ||

(3.5)

ಭವದ್ಭಕ್ತಿಸ್ತಾವತ್ ಪ್ರಮುಖಮಧುರಾ ತ್ವದ್ಗುಣರಸಾತ್
ಕಿಮಪ್ಯಾರೂಢಾ ಚೇದಖಿಲಪರಿತಾಪಪ್ರಶಮನೀ |
ಪುನಶ್ಚಾನ್ತೇ ಸ್ವಾನ್ತೇ ವಿಮಲಪರಿಬೋಧೋದಯಮಿಲ-
ನ್ಮಹಾನಂದಾದ್ವೈತಂ ದಿಶತಿ ಕಿಮತಃ ಪ್ರಾರ್ಥ್ಯಮಪರಮ್ ||

(3.6)

ವಿಧೂಯಿ ಕ್ಲೇಶಾನ್ ಮೇ ಕುರು ಚರಣಯುಗ್ಮಂ ಧೃತರಸಂ
ಭವತ್ ಕ್ಷೇತ್ರಪ್ರಾಪ್ತೌ ಕರಮಪಿ ಚ ತೇ ಪೂಜನವಿಧೌ |
ಭವನ್ಮೂರ್ತ್ಯಾ ಲೋಕೇ ನಯನಮಥ ತೇ ಪಾದತುಲಸೀ-
ಪರಿಘ್ರಾಣೇ ಘ್ರಾಣಂ ಶ್ರವಣಮಪಿ ತೇ ಚಾರುಚರಿತೇ ||

(3.7)

ಪ್ರಭೂತಾಧಿವ್ಯಾಧಿಪ್ರಸಭಚಲಿತೇ ಮಾಮಕಹೃದಿ
ತ್ವದೀಯಂ ತದ್ರೂಪಂ ಪರಮರಸಚಿದ್ರೂಪಮುದಿಯಾತ್ |
ಉದಂಚದ್ರೋಮಾಂಚೋ ಗಲಿತಬಹುಹರ್ಷಾಶ್ರುನಿವಹೋ
ಯಥಾ ವಿಸ್ಮರ್ಯಾಸಂ ದುರುಪಶಮಪೀಡಾಪರಿಭವಾನ್ ||

(3.8)

ಮರುದ್ಗೇಹಾಧೀಶ! ತ್ವಯಿ ಖಲು ಪರಾಂಚೋಽಪಿ ಸುಖಿನೋ
ಭವತ್ ಸ್ನೇಹೀ ಸೋಽಹಂ ಸುಬಹು ಪರಿತಪ್ಯೇ ಚ ಕಿಮಿದಮ್ |
ಅಕೀರ್ತಿಸ್ತೇ ಮಾಽಭೂದ್ವರದ! ಗದಭಾರಂ ಪ್ರಶಮಯನ್
ಭವದ್ಭಕ್ತೋತ್ತಂಸಂ ಝಟಿತಿ ಕುರು ಮಾಂ ಕಂಸದಮನ! ||

(3.9)

ಕಿಮುಕ್ತೈರ್ಭೂಯೋಭಿಸ್ತವ ಹಿ ಕರುಣಾ ಯಾವದುದಿಯಾತ್
ಅಹಂ ತಾವದ್ದೇವ! ಪ್ರಹಿತವಿವಿಧಾರ್ತಪ್ರಲಪಿತಃ |
ಪುರಃ ಕ್ಲೃಪ್ತೇ ಪಾದೇ ವರದ! ತವ ನೇಷ್ಯಾಮಿ ದಿವಸಾನ್
ಯಥಾಶಕ್ತಿ ವ್ಯಕ್ತಂ ನತಿನುತಿನಿಷೇವಾ ವಿರಚಯನ್ ||

(3.10)

|| ಇತಿ ಭಕ್ತಿಸ್ವರೂಪವರ್ಣನಂ - ಭಕ್ತಿ ಪ್ರಾರ್ಥನ
ತೃತೀಯ ದಶಕಂ ಸಂಪೂರ್ಣಂ ||
ಇತಿ ಪ್ರಥಮಸ್ಕಂಧ ಪರಿಚ್ಛೇದಃ ಸಂಪೂರ್ಣಂ